

मोदी ने पूरे देश को दिया संदेश



देहरादून में लोगों से बातचीत करते नरेंद्र मोदी।

नई दिल्ली (ब्यूरो)। भाजपा की चुनाव अभियान समिति की कमान थामने के बाद नरेंद्र मोदी ने भीषण त्रासदी से गुजर रहे उत्तराखंड जाकर यह सियासी संदेश तो दे ही दिया है कि वे अब मात्र गुजरात तक सीमित नहीं हैं, बल्कि पूरे देश के नेता हैं। यही नहीं उन्होंने उत्तराखंड में फंसे 20 हजार गुजरातियों को निकालने के लिए जिस तरह से गुजरात सरकार की पूरी राहत आपदा टीम उतार दी, उससे उन्होंने पार्टी में भी अपना कद पहले से ऊंचा कर लिया है।

मोदी अब 23 जून को श्यामा प्रसाद मुखर्जी के बलिदान दिवस के मौके पर पंजाब जाएंगे। भाजपा ने उनके देशभर के दौरे का कार्यक्रम लगभग तैयार कर लिया है। उत्तराखंड में चूंकि गुजरात के काफी तीर्थयात्री फंसे थे, इसलिए मोदी वहां गए। मोदी के दौरे पर भाजपा उपाध्यक्ष मुख्तार अब्बास नकवी ने कहा कि चूंकि यह राष्ट्रीय आपदा है। इसलिए वे वहां गए हैं। सवाल यह नहीं कि वे किस राज्य के मुख्यमंत्री हैं। सवाल यह था कि लोगों को राहत मिल सके। बहरहाल, मोदी ने अपनी आपदा प्रबंधन टीम उत्तराखंड में उतार कर गुजरात के प्रत्येक तीर्थयात्री की तलाश शुरू की है। यात्रियों को गुजरात पहुंचाने के लिए दो बोइंग विमान भी पहुंच गए हैं। मोदी ने शनिवार को प्रभावित क्षेत्रों का हवाई सर्वे भी किया। मोदी पहले भी अपने राज्य के तीर्थयात्रियों की सुध लेते रहे हैं। उत्तराखंड भाजपा के प्रवक्ता अनिल बलूनी कहते हैं कि 2011 में गुजरात से आए तीर्थयात्रियों से भरी बस उत्तरकाशी में खाई में गिर गई थी। तब मोदी ने ऋषिकेश के अस्पताल में भर्ती तीर्थयात्री से फोन पर बात की थी और इलाज का इंतजाम कराया था। मोदी की यह बात बलूनी ने ही कराई थी।